



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.




۲۰۱۹/۰۴/۰۴



عبدالغفور لېوال

## په پټه خزانه کې د سبکونو هراړخیزه رنگارنگي



پټه خزانه د هوتکي پاچا اعلیحضرت شاه حسین هوتک، د عصر نامتو لیکوال محمد هوتک د داود خان هوتک زوی هغه تذکره ده چې په (۱۱۴۱ - ۱۱۴۲ هجری ق) کلونو کې لیکل شوي او د پنځوسو پښتنو شاعرانو او لیکوالو ژوند لیکونه یې د تاریخ د خاورو په زړه کې ساتلي دي. دغه اثر په کال ۱۳۲۲ لمریز کې لوی استاد علامه پوهاند عبدالحی حبیبی وموند او له پارسي ژباړې سره یې خپور کړ. د (پټه خزانه) له برکته د پښتو ادبیاتو تاریخ ډیرې ورکې خو نامتو څیرې رابرسیره شوي او دا زیاته شوې چې پښتو ژبه لرغوني ادبیات لري خو د وخت ناخوالو، پېښو او جگړو ورڅخه ډیر څه خورلي دي. که څه هم د پټې خزانې تر خپریدو کلونو وروسته یوشمیر پښتو دښمنو او پردې پالو عناصرو پر دغه کتاب هوایي او له غرض و مرضه ډکې نیوکې هم وکړې او ځینو خو ځانته دا جرات ورکړ چې دغه کتاب ته (جعلی) ووايي.

زما له شخصي نظره: قلندر مومند او د هغه شاگردانو د دغو عواملو پر بنا پټه خزانه جعلی گڼلي:

۱ - علامه حبیبی د (پټه خزانه) پر رابرسیره کولو سره د پښتو ادبیاتو په تاریخ کې د یوه داسې په حیث وپېژندل شو چې د پښتو ژبې تاریخ یې راژوندی کړ، ټولو پښتنو د علامه دغه هڅه هومره وستایله چې د قلندر مومند په شان

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پټه له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په خیر و لولئ

ځانته غره ليکوالانو او محققينو حسادت او رخه يې راوپاروله، ځکه خو يې په علامه حبيبي او پټي خزاني پسې راواخيستل. دوی فکر کاوه چې په دې کار به هماغومره شهرت وگټي لکه علامه حبيبي چې د پټي خزاني په موندلو او خپرولو سره گټلی و.

۲ - د پټي خزاني تر خپرېدو پورې داسې گومان کیده چې پښتو ادب له بايزيد روښان، خوشحال بابا او رحمن بابا څخه راپيليري او دوی ټول د پښور د حوزې يا لږ تر لږه د لوی افغانستان د هغې برخې اوسيدونکي وو چې اوس يې کوزه پښتونخواه گڼي. حال دا چې پټي خزاني ثابته کړه چې تر دې ډير پخوا د غور- کندهار، زابل او کوټې په علاقه کې ستر شاعران تير شوي دي، له بده مرغه دغه حقيقت هم د پټي خزاني مخالفينو- چې د ټولو پښتنو نه بلکې يوازې د خپلې سيمې او د خپل شهرت په اړه فکر کوي- ونه شو زغملای او پټه خزانه يې جعلي وگڼله.

۳ - د شلمې پيړۍ له پيله چې د پښتو ژبې او ادب د پرمختگ لپاره يو ملي غورځنگ راپيل شو او يوشمير فاضلو استادانو ددغې ژبې د ادب د تاريخ تياره گوټونه روڼول دي مسئلي د گاونډيو فرهنگونو يوشمير متعصبو کړيو ته خوند ورته کړ، د هغوی په نظر پښتو د غرو د خلکو يوه وحشي ژبه ده او که د فرهنگ نريديلي ځلي يې ودان شي نو پښتانه به مدني ژوند ته متوجه شي او بلاخره به يې ملي شعور لوړ شي چې په پای کې به سياسي واک هم په لاس کې ونيسي، ددې پروسې د مخنيوي لپاره ايرانيانو او پنجابيانو په يوشمير دسيسو جوړولو پيل وکړ چې يوه يې هم د پټي خزاني د جعلي والي ښودنه وه، له بده مرغه يوشمير پښتانه ليکوال هم يا مخامخ يا په غير مستقيمې توگه ددغو ښوونکو ښکار شول.

دا و، زما له شخصي نظره، له پټي خزاني سره د دښمنۍ عوامل. خو ولي پټه خزانه له دومره دښمنيو سره سره لا هم د افغاني فرهنگ پر هسک د لمر په شان ځليږي؟، ځکه چې دغه کتاب که له علمي پلوه وځيرل شي گڼ شمير داسې نه انکار کيدونکي اسناد پخپله د کتاب په متن کې شته چې ددغه کتاب پر اصالت گواهي ورکوي، له دې دلایلو څخه يو هم په پټه خزانه کې د راغليو شعرونو د سبکونو هراړخيزه رنگارنگي ده چې هيڅ کله هم زموږ د پيړۍ د يوه يا حتی څو تنو محققينو پر لاس نه شي ايجاديدلای او که څوک ډير لږ هم د هنري ارزښتونو پر رموزو پوه وي پر دې پوهيدلای شي چې داسې متفاوتو هنري ارزښتونو رامنځ ته کول د تاريخ په بيلابيلو پړاوونو کې د بيلابيلو شرايطو او تاريخي موقعيتونو په نظر کې نيولو سره د منحصر به فرد سبک لرونکو شاعرانو کار دی، نه د يوه يا څو تنو محققينو.

له دغې مقدمې وروسته د پټي خزاني سبکي ویش له دريو اړخونو څخه ترسره کيدای شي؛ له تاريخي پلوه د پټي خزاني د سبکونو توپير، له موضوعي پلوه د سبکونو پيژندنه او د هغو شکلي بدلون. په لاندې کرښو کې به د هرې موضوع لپاره بيل بحث وکړو:

## ۱ - په پټه خزانه کې د سبکونو تاريخي رنگارنگي:

اساساً پټه خزانه له (۱۰۰) هجري ق. کال څخه تر (۱۱۰۰) هجري ق. پورې د پښتني فرهنگ بيلابيلي تاريخي دورې په ځان کې رانغاړي له همدې پلوه ټول هغه متون چې په پټه خزانه کې ثبت شوي د خپل وخت له پلوه د بيلابيلو منځپانگو لرونکي دي. عجيبه داده چې د پټي خزاني فاضل مؤلف (محمد هوتک) هم په دې تفاوتونو پوهيدلی او پټه خزانه يې په درې برخو (پخوانيو شاعرانو، د مؤلف معاصرو شاعرانو او بنځينه شاعرانو) باندې ويشلي ده. تر ټولو زوړ شعر د اميرکروړ هغه تاريخي وياړنه ده چې له تاريخي پلوه د خورا ارزښت خاونده ده چې د ويلو تاريخ يې (۱۳۹) هجري ق. ته ورگرځي:

زه يم زمري، پر دې نړۍ له ما اتل نسته  
په هند و سند و پر تخار و پر کابل نسته  
بل په زابل نسته له ما اتل نسته

دغه وياړنه هم د لغاتو له نظره لرغونې ده او هم د شکل له نظره ځکه تر ډيره حده په هغه وخت کې د پښتو معمول وزن او جوړښت لري چې ددغه ميرني ولس زيربڼه ده او له هيڅ پردي قالب څخه تقليد شوي نه ده. له تاريخي پلوه د پټي خزاني د متونو بل اهميت دا دی چې د يوشمير قدامو په متونو کې گڼ تاريخي ارزښتونه، پيښې او حوادث ثبت شوي چې بل ځای نه شي موندل کيدای مثلاً د بابا هوتک په سندره کې:

پر سور غر بل راته نن اور دی وگرځه جوړ راته پيغور دی  
پر کلي کور باندې مغل راغی هم په غزني هم په کابل راغی

چې په هغه وخت کې له مغلو سره د پښتنو د جگړو یو انځور ارائیه کوي او په کې د هغه وخت تاریخپېښې ثبت شوي دي. د سبکونو له مخې څرنګه چې هر شاعر او ویبونکی د بیل تیپ او شخصیت خاوند دی شعرونه یې هم په بیلابیلو سبکونو ویشل کېږي. امیرکروړ اساساً یو امیر او جنگیالی دی، پهلوان دی او له تورې او ننگ سره سر و کار لري ځکه یې شعر ویاړنه ده حماسي رنگ لري او په هغه کې پر خپله پهلواني نازیدلی دی، چې خپل سیال په کابل او زابل نه ویني، بابا هوتک د یو قومي ملي مشر، مدبر شخصیت او بانفوذ وګړي په حیثیت د ویاړنې او حماسې ترڅنګ د دښمنو (مغلو) وحشیانه اعمال غندي او د خپلو زلمیو جنگیالیو ویاړونه او شهامت ستایي او هغوی جګړې ته هڅوي:

## غښتلو ننگ کړئ دا مو وار دی مغل راغلی په تلوار دی په پښتونخوا کې یې ناتار دی پر کلي کور باندي مغل راغی

ترآخړه

د ملکيار بابا هغه سندره چې ترنګ سیند ته یې ویلي همداسې یوه تاریخي ارزښمنه هستي ده چې هم د شکل له مخې او هم د هغه وخت د ټولنیزو ځانګړنو بڼه سند یې ګڼلای شو. ددې په مقابل کې بیا هغه مهال چې تصوف او عرفان په پښتو کې ډیر دود شو او پیري مریدي په کې معموله شوه صوفي شاعران وځلیدل او د عرفان ډیرې جلوي یې په پښتو ادبیاتو کې خوندي کړې. په دې دوره کې له شیخ متي او شیخ رضی لودي څخه رانیولې آن تر رحمن بابا پورې ګڼ شمیر نور شاعران راځي چې د دغې تاریخي دورې ځانګړنې په کې خوندي دي. په دې لحاظ د تاریخي دورو رنګارنګي یو له هغو معیارونو څخه دی چې په پټه خزانه کې د بیلابیلو شاعرانو سبکونه پرې بیلولای او ویشلی شو.

## ۲ - له موضوعي پلوه د پټې خزاني د متونو تفاوت:

د پټې خزاني خوندي کړي شعرونه د موضوع له نظره خورا بډای او رنګارنګ دي، ویاړنې، عشقي موضوعات، ویرنې، حماسي شعرونه، د طبیعت د ښکلاوو ستاینې، فلسفي مسایل، عرفان او تصوف، د تاریخي پېښو ثبت او نور موضوعات په کې ارائیه شوي دي. مثلاً د ریډي خان مهمند د محمودنامې هغه برخه چې په پټه خزانه کې راغلي د افغانستان د ویاړلي تاریخ یوه مهمه برخه رانغاړي او د موضوع له نظره ډیره ارزښتمنه ده، یا هم د شیخ اسعد سوري بولله (قصیده) چې ښایي په شرق کې تر ټولو ممتاز او عالي ویرنه یې وبللی شو:

## د فلک له چارو څه وکړم کوکار زمو لوی هرگل چې خاندني په بهار هر غټول چې په بید یا غوریده وکا ریژ وي یې پانې کاندې نار په نار

ترآخړه

او په همدې توګه د ښکارندوی غوري هغه شهکار قصیده چې د پسرلي ښکلاوي یې په پوره مهارتستایلي دي:

## د پسرلي ښکلوونکي بیا کره سنګارونه بیا یې ولونل په غرونو کې لالونه مخکه شنه، لابښونه شني، لمنې شني سوي طيلسان زمردي واغوسته غرونه

ترآخړه

د ښکارندوی ددغې قصیدې لویه برخه د نچرلیم (طبیعت پالنې) یو نړیوال شهکار دی. او د موضوع له نظره بیا د شیخ بستان بریځ بدله بیخي متفاوته ده:

## اوبنګې مې څاڅي پر ګریوان یو وار نظر که پر ما راسه گذر که پر ما د مینې اور دې زما زرګی وریت په انګار کینا بښي تار و نار کینا ...

ترآخړه

د پانې شمیره: له 3 تر 4

افغان جرمن آنلاین په درنښت تاسو همکارۍ ته راښوولې. په دغه پټه له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلپکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په ځیر و لولئ

دا بیا د عشق سوز او گداز په هغه ژبه شرح کوي چې د یوه بڼه لیریک شعر خصوصیت دی. په پټه‌خزانې کې د موضوع رنگارنگي دومره پراخه ده چې آن له پند و عبرت څخه ډکې کیسې یا منظومه گۍ هم په کې شته او یوه بڼه نمونه یې د حافظ عبداللطیف اڅکزي د سوی او اوبښ کیسه ده:

### غور و نیسی یارانو دا د اوبښ او سوی قصه سوه خورا ډیره خوره سوه

ترآخړه

د موضوع له پلوه د هر شاعر سبک دومره متفاوت دی چې سړي ته د پښتو لرغونو ادبیاتو د بدایني او پراخوالي په اړه حیرانتیا پېښوي چې څنگه زموږ نیکونو د هري ټولنيزې پېښې، پدیدې او ارزښت لپاره ادبي ایجاد او هستوني کړي دي او په دې اړه یو لوی گنج (پټه خزانې) د ثبوت بڼه شاهد دی.

### ۳ - له شکلي پلوه د پټي خزانې د سبکونو رنگارنگي:

پټه خزانې د پښتو شاعرۍ د بیلابیلو فورمونو یوه لویه گنجینه ده. د معمولو قالبونو لکه غزل، قصیده، مثنوي، رباعی، ترکیب بند، ترجیع بند، قطع، او نورو پرته د هغه مهال پښتو معمولو قالبونو موجودیت هم خورا په زړه پورې دی، په دې کې بدله، نار، سندرې او نور محلي قالبونه دومره خواره دي چې له عربو څخه راغلي یوشمیر ادبي قالبونه ورسره سیالي نه شي کولای او له دې څخه دا څرگندېږي چې هغه مهال د پښتو ځانگړي فورمونه بڼه په کلکه پالل کیدل او په ولس کې ډیر منلي او په زړه پورې وو.

زه غواړم دلته پر همدې موضوع یو څه تم شم؛ غزل، قصیده، مثنوي او نور قالبونه له خپل عربي ستایل سره ډیر وروسته پښتو ادب ته راغلل او تر دې پخوا پښتو خپل بومي شعري فورمونه لرل د ادب د تاریخپوهانو له نظره د لنډیو تاریخ نه دی معلوم او زرگونو کاله پخوا ته رسېږي همداراز بدلې چې په طبیعي توگه د پښتو ادب یو ممتاز فورم دی، دغه فورم نه یوازې په ولسي او فولکلوريکه بڼه په خلکو کې، بلکه له نیکه مرغه په پټه خزانې کې هم خوندي پاتې شوی دی.

بدلې یو له بلې سره له وزني پلوه یو څه تفاوتونه لري خو د هندسي جوړښت له مخې گډ قالب لري، لومړی مسرې یې اوږدې او دوهمې یې لنډې وي. دوه دوه بیتونه سره همقافیه وي او په ځینو بدلو کې اوله مسره تر دوو بیتونو وروسته تکرارېږي. بدله عالی موسیقیت لري او بسکاري چې زموږ لرغونیو شاعرانو به په ترنم ویلي، ځکه خو یوشمیر دغه بدلې اوس هم په اسانۍ او خوږلنۍ سره د موسیقي په پردو کې راتلای شي. بدله د پښتنو له اجتماعي فطرت سره په طبیعي توگه مطابق فورم دی او که څوک وغواړي کره کتنه وکړي نو نظر غزل ته له موضوعي پلوه ډیرې پوره او بشپړې دي ځکه په بدلو کې وزني او قالبی محدودیتونه هیڅکله د یوه شاعرانه تصویر د ناقصې اړائې، باعث نه گرځي. په پټه خزانې کې د شیخ بستان بریڅ، د سیدال خان ناصر او نورو گڼو شاعرانو خوږې بدلې د یادولو وړ دي او د موسیقیت لپاره یې د بهادر خان دغه خوره بدله د یادولو وړ ده چې زموږ د زمانې بڼه سندرغاړي احمدولي ډیره خوره سندرې ورڅخه جوړه کړې.

### بیلتون دې زور دی تر لېمو مې سهار نم څاڅي لکه شبنم څاڅي دا سره یاقوت مې په لمن کې ستا په غم څاڅي په غم الم څاڅي

ترآخړه

پایله:

له پورتنیو یادونو څخه دا زیاتېږي چې پټه خزانې له تاریخي- موضوعي او شکلي پلوه د بیلابیلو سبکونو یو رنگینه خزانې ده چې په هیڅ ډول د یوه یا حتی څو ذهنونو حاصل نه شي کیدای او ددغه کتاب د منکرینو په حدس هیڅ کله یو جوړ شوی (جعلی) کتاب نه شي کیدای ځکه چې د دومره ډیرو رنگینو- متفاوتو او عالی سبکونو رامنځ ته کول په هغه مهال (۱۳۲۲) لمريز کې هغه هم د یوه شخص له خوا د نه منلو وړ خبره ده. زما په نظر دا مسئله لار نورو څیړنو ته اړتیا لري، ځکه د پټي خزانې د متونو رنگیني او عالی سطح او دقیقه پلټنه په خپله ددغه ارزښتمن کتاب حقانیت او لرغونوالی ثابتوي.

پای

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته راښوولې. په دغه پټه له مور سره اړیکه ټینگه کړئ [maqalat@afghan-german.de](mailto:maqalat@afghan-german.de)

یادونه: دلیکني د لیکنيزې بڼې پازوالي د لیکوال په غاړه ده، هيله من یو خپله لیکنه له رالیولو مخکې په څیر و لولئ